

УДК 811.512.145'366

**Р.Ф. Мирхәев**

## **XIX ГАСЫР АХЫРЫ – XX ГАСЫР БАШЫ ТАТАР МӘГЪРИФӘТЧЕЛЕК ПРОЗАСЫ ӘСӘРЛӘРЕ ТЕЛЕНДӘ ХӘЛ ФИГЫЛЬ ФОРМАЛАРЫ**

В конце XIX – начале XX веков в татарской литературе под влиянием европейской культуры формируется новое направление – просветительский реализм, представители которого в своих произведениях обратились к наиболее актуальным проблемам своего времени. Язык данных произведений представляет собой сплав традиционных особенностей, которыми классический старотатарский письменно-литературный язык характеризуются в целом и элементов разговорного языка. Данная особенность наблюдается и в области морфологии, доказательством чего является употребление в языке татарской просветительской прозы деепричастных форм общетюркского, огузско-турецкого и собственно татарского происхождения.

**Ключевые слова:** история татарского литературного языка, старотатарский письменно-литературный язык, язык татарской просветительской прозы конца XIX – начала XX веков, неличные формы глагола, формы деепричастия.

**Х**әл фигыль, башка затланыш-хәл фигыль формаларыннан аермалы буларак, сөйләмдә төп эш-хәрәкәтне ачыклап килгән икенче бер өстәмә эш-хәрәкәтне белдерә. Татар теле диалектларында аның унөч формасы кулланыла [Юсупов, с. 122–186]. Хәзерге татар әдәби телендә хәл фигыльнең биш формасы норма буларак аерып чыгарыла: *-н, -а, -гач, -ганчы, -ышлы* кушымчаларына тәмамланган хәл фигыльләр [Татар грамматикасы, б. 290–298; Тумашева, б. 147–158; Хисамова, б. 256–263].

Хәл фигыльнең хәзерге татар әдәби телендә норма буларак кабул ителгән формаларының кайберләренең XIX гасыр ахыры – XX йөз башы татар язма әдәби телендә дә актив хәрәкәттә булуы күзәтелә. Шунның белән бергә, бу чорга караган иске татар язма

текстларының тел тукумасын гомумтөрки һәм угыз, аерым алганда госманлы төрек телләре өчен хас булган формалар да тәшкит итә. Татар мәгърифәтчелек прозасы әсәрләреннән күренгәнчә, XIX гасыр ахыры – XX йөз башы татар язма әдәби телендә хәл фигыльнең парадигматик һәм синтагматик мәгънәләре гомумтөрки *-ып (-уб)*, хәзерге татар теленә хас *-а, -гач* һәм төрек теле үзенчәлекләре саналган *-арак, -ынча, -дыкча, -маздан, -кән* формалары белән белдерелә.

**-ып/-еп (-уб/үб кушымчалы) хәл фигыльләр.** Классик иске татар язма әдәби теленең традицион үзенчәлекләреннән саналган *-ып (-уб)* кушымчалы хәл фигыльләр – XIX гасыр ахыры – XX йөз башы татар мәгърифәтчелек прозасы әсәрләре текстларында иң еш кулланылган формаларның берсе.

Сөйләмдә *-ып (-уб)* формасындагы хэл фигыльләр төп эш-хәрәкәт белән вакыт мөнәсәбәтенә кереп, аның белән бер үк вакытта яисә аннан алда башкарылган эш-хәрәкәтне белдерәләр. Татар тел белемендә бу аларның төп мәгънәсе буларак билгеләнә. Моннан тыш, әлегә хэл фигыльләр төп эш-хәрәкәтнең үтәлү рәвешен, сәбәбен, максатын, ә аерым очракларда кире шарт мәгънәсен дә белдереп киләләр [Татар грамматикасы, б. 293–295; Тумашева, б. 151–152; Хисамова, б. 258–260].

Төп фигыль белән бер үк вакыттагы эшне белдергән *-ып (-уб)* формасындагы хэл фигыльләр күбрәк аны үтәлү рәвешен ягыннан ачыкыйлар: *Кәндесенә забт идүб, укымайа гәнә чалышыр* [Акъегет, б. 6]. *Мәүкыйфнең эчендә вә тышында анда-бунда исламлар сөйләшүб гәзәләр* [шунда ук, б. 42]. *Хикәямездә, зийадә гъад кыйлмаенча, табылган мәктүбне дә тәрҗемә кылуб* язамыз [Бигиев, 1887, б. 7]. *Муса әфәнде бер нәрсә дә җаваб вирмәенчә тәфәккердә тәгажҗебләнүб ултырадыр* [шунда ук, б. 10]. *Галиевләрнең бәднамы чыкмасын дийү, Ибраһим Галиев, карчык-акушеркайы алдалаб, баланың кәәтеленә гайрәт кылуб, баланы «тәмам» кылдырды* [Бигиев, 1890, б. 33]. *Маһруйның әнкәсе, бу сәлә җаваб вирмәенчә, кечек балалардан зиядәрәк тавышла кычкыруб җыгламайа башлады* [шунда ук, б. 38].

Язма текстларда *-ып (-уб)* формасындагы хэл фигыльләр төп эш-хәрәкәтнең үтәлү сәбә-

бен (а) һәм максатын (ә) белдерү өчен дә кулланылалар:

а) *Кягыды алуб егет зиядәсе илә мәсрур улды* [Акъегет, б. 4]. *Бөйлә ажы агламагы ишедүб анасы керер* [шунда ук, б. 6]. *Бу сәлә ишедүб, җәмгыятьнең чыгысы вә хосусән Бикбулат менла вә Гали бай вә углы бу шәкерд Хисаметдине хараб идәр дийү батинән мәмнун улдылар* [шунда ук, б. 15]. *Муса әфәндең егладыгыны күрүб, Нигъмәтулла әфәнде дә битәкәт булүб еглыдыр* [Бигиев, 1887, б. 14]. *Хәдичә туташ да, бу кеби гүзәл мәслихәтне ишедүб, тәхте кәәләмдә тәмам улмаячак кадәр шадланды* [шунда ук, б. 29].

ә) *Гайниҗамал абыстайда сәне күрүб, чыкмакыңы көтүб андан качдым* [Акъегет, б. 67]. *Габденнәсыр әфәнде Казандан – Габдуллиндан туй мәсарифе ичүн акча сораб мәктүб язмыш* [Бигиев, 1887, б. 65]. *Бән дә шул дакика илә үз-үземне забт идә алмадым, вә нә ичүн көлдөгемне сорагыны көтмәй, берәр төрле шөбһәгә төшмәсүн диб, сәбәбе не бәян итмәк улүб Сәлимә туташга дидем ...* [Фәхретдинов, 1899, б. 70].

XIX гасыр ахыры – XX йөз башы татар мәгърифәтчелек прозасы эсәрләрендә *-ып (-уб)* формасындагы хэл фигыльләрне авторлар еш кына бер-бер артлы башкарылган эш-хәрәкәтләрне бирү өчен кулланалар һәм әлегә алым күпмедер дәрәҗәдә сөйләмне жанландыра торган стилистик чара булып тора: *Яшь кыз йомшак дүшәгендән торүб, әтрафа бакүб, җәмләсе уйкуда улдыкларыны белдекдән соңра*

лампасыны **яндыруб**, каләм-кә-газь **табуб**, бөйлә мәктүб язды [Акъегет, б. 37]. Муса әфәнде илә Нигъмәтулла әфәнде мәжлесдән ивләренә **кайтуб** кәлгәч, **тәһарәтләнүб**, салаваты гасырла салаваты мәгърибне **әда кылуб**, ахшам йиде сәгатъда чәй эчдекләре вакытда политсә кәлүб, Муса әфәндене **арестовайть идүб**, хәбесханәйә **алуб** китделәр [Бигиев, 1887, б. 33]. *Жиһангир Агиев*, хикайәмеzeneң героинясе Маһруй кызның гыйрфанына хәйран вә хәсненә **гашийк улуб**, кызы **никях идүб** алмак **фикренә кәлүб**, аталар вә кыз тарафындан разыйлык **булынуб**, *Жиһангирнең* морадына наил вә бәхтийар улдыгы көн – бу кичәдер [Бигиев, 1890, б. 8].

Аерым очракларда бу чара авторлар тарафыннан әдәби әсәрдәге геройларның хис-кичерешләрен сурәтлөгәндә кулланыла: *Маһруй*, атәш күзләре илә бүлмәнең стенасы (дивары)ны караркән, кечек тәрәзәдә улан тимер рәшәткәйе **күрүб**, *гвоздь зарур* улмадыгыны **белүб**, *котырған* кеше кеби **гъәжәлә кылуб**, *жәбне* кулына **алуб** вә бүлмәдә улан кечек өстәлне тәрәзәнең янына **кәлтерүб**, *өстенә* менүб, *жәбнең* бер тарафыны рәшәткәйә **баглаб**, *питләле* тарафыны муенына **кийүб**, *аягы илә өстәлне* **орып агдаруб**, *әжәлнең* кулына **дөшүб**, *гаять агыр мәшәкәтьләрдә* **жан тәслим** кылмайа башлады [Бигиев, 1890, б. 41].

Моннан тыш, XIX гасыр ахыры – XX йөз башы татар мәгърифәтчелек прозасы әсәрләрендә **-ып (-уб)** формасындагы хәл фигыльләренәң кабатланып

кулланылу очраклары да теркәлде. Әлеге күренеш мәгънәләре ягыннан бер-берсенә якын торган, ләкин төрле тамырдан булган фигыльләрдә дә күзәтелә. Бу очракта алар **-а/-ә** формасындагы хәл фигыльләрне алыштырып киләләр һәм аларның мәгънәсе интенсивлык, давамлылык кебек төсмерләр белән бастыла: *Бәс өч дуст кызышуб-кызышуб* сөйләшмәкдә *иделәр* [Акъегет, б. 31]. *Ишекләр ачылгач, жәмагәт* бер-берсенә **басуб-кысуб**, *су кеби агылуб*, *мәхкәмә эченә керә* башладылар [Бигиев, 1887, б. 37]. *Безнең Казан байларының хатынлары, ирләре үлгәндә* **үкерүб-үкерүб** *егълаб*, *иртәге көнендә көлә-көлә яш* кияүгә *кидәләр иде...* [Фәхретдинов, 1899, б. 34].

Югарыда күрсәтелгән мәгънәләрдә **-ып (-уб)** хәл фигыле XIX гасыр ахыры – XX йөз башы татар мәгърифәтчелек прозасы әсәрләренәң тел тукумасын тәшкил иткән барлык функциональ-стиль катламнарында да (әдәби-гасвирлама, публицистик, фәнни) очрый. Биредә ул автор сөйләменәң төп үзенчәлекләренәң берсе булып тора.

**-а/-, -и/-ый** кушымчалы хәл фигыльләр. Хәзерге татар әдәби телендә **-а** формасындагы хәл фигыльләр, төп фигыль белән белдерелгән эш-хәрәкәтне аның бер үк вакытта яки аннан алда башкарылуы мәгънәсе фоньнда, башка эш-хәрәкәтнең үтәлү рәвешен яисә сәбәбен белдерә һәм, гадәттә, кабатланган хәлдә кулланылалар. Кайбер очракларда алар аны үтәлү вакыты яки максаты ягыннан да

ачыклап киләләр [Татар грамматикасы, б. 295–296; Тумашева, б. 152–154; Хисамова, б. 260–261]. XIX гасыр ахыры – XX йөз башы татар мәгърифәтчелек прозасы әсәрләре текстларында *-а* формасындагы хәл фигыльләр сирәк очрый. Биредә алар, нигездә, автор сөйләмендә генә кулланылып, башка эш-хәрәкәтне үтәлү рәвешенә ягыннан ачыклап киләләр: *Хисаметдин менла кемсәйә белдермәйүб, гүя гәзмәк нияте илә багчайа чыкды вә мәркум казыкның янына килүб детри-детри вә курка-курка ташны күтәрүб, аста мәктүб табды* [Акъегет, б. 25]. *Хәнифә туташ көлә-көлә кияр* [шунда ук, б. 28]. *Сөйләшә-сөйләшә яшьләр бер ханә янына йтешүб гарәбәдән төшделәр* [шунда ук, б. 45]. *Анчак берничә кеше урам буенча солы көлтәләр илә шыгырдый-шыгырдый үтәләр* [шунда ук, б. 51]. *Пароход хезмәтчеләренең ашыгуб нәрсә ташулары, ягъмур күрелгәндә ашлык уручыларның йөгәрә-йөгәрә көлтә жыймакларыны искә төшерә иде* [Фәхретдинов, 1899, б. 14].

Күп кенә очракларда кабатлаулардан котылу өчен *-а* формасындагы хәл фигыльләрнең бер үк жөмләдә *-ып (-уб)* формасындагы хәл фигыльләр белән бергә кулланылуы күзәтелә: *Безнең Казан байларының хатынлары, ирләре үлгәндә үкерүб-үкерүб егылаб, иртәге көнәндә көлә-көлә яшь кияүгә кидәләр иде...* [шунда ук, б. 34]. *Картчыгы исә яшь вакытында абыстайга ир балалар илә берлекдә сабакга йөрүб, абыстайның чыра күтәрүб дә: «Укыңыз! Үтерермен!..» дигән*

*сүзенә каршы шаян малайларың артдан торуб, көлә-көлә: «Нич үтермәз, бу хөкемсез йир дәгел, курыкмаңыз!..» – дигән сүзләрендән гыйбрәт алуб, ничнәрсә укымамыш иде* [шунда ук, б. 47]. *Уфа, Пермь, Оренбург, Самара губерналарындан жыелмыш улан бу матрослар, хәлләре кадәр садакаларыны Габбас мелланың алдына куйуб, пароходларына йөгәрә-йөгәрә кәтделәр* [шунда ук, б. 126].

*-гач-гач (-кач/-кәч)* кушымчалы хәл фигыльләр. Әлеге хәл фигыльләр XIX гасыр ахыры – XX йөз башы татар мәгърифәтчелек прозасы әсәрләрендә еш очрый торган сөйләм теле үзенчәлекләренең берсе булып торалар. Хәзерге татар әдәби телендә мондый формадагы хәл фигыльләр жөмләдә төп фигыльдән алда башкарылган эш-хәрәкәтне белдереп, аны үтәлү вакыты ягыннан ачыклап киләләр [Татар грамматикасы, б. 296–297; Тумашева, б. 154; Хисамова, б. 261–262]. XIX гасыр ахыры – XX йөз башы татар мәгърифәтчелек прозасы әсәрләрендә дә алар әлеге функцияне башкаралар һәм, нигездә, автор сөйләмендә кулланылалар: *Һәр насыл исә дә, икенче көн бай мәжлесеңдә Хисаметдин менла да булынды вә бай анасының үлдегендән соңра кырык кичә кичдеге үзәрә Бикбулат менла Коръәне кәримдән берәз укыгач, софрайа чәй китерелде* [Акъегет, б. 14–15]. *Икенче мәктүб ирешидекдән өч көн соңра көн урталары кичкәч, Хәнифә туташ кечек бүлмәдә тирәзә төбендә тегеш тегүб утырыр иде* [Акъегет, б. 27]. *Кичәнең ярылары*

**булгач**, *Мохтар мөсафирханәйә кичәләмәгә китде* [шунда ук, б. 33]. *Тәфтишчеләр, швейцардан бу сүзләрне ишеткәч, мөсафирә Зөләйханың мәкътүлә булуы сәкез сәгатъ илә унике сәгатъ мабәйнендә вакыйгә улдыгыны аңладылар* [Бигиев, 1887, б. 6–7]. *Кофе тәмам улгач, Муса әфәнде господин Андреевдән китде* [шунда ук, б. 24]. *Хак катыйль табылгач, Муса Салихов хәлас улачак* [шунда ук, б. 52]. *Сәүдә хезмәтләрем тәмам улгач вә үзем бөтен-бөтенә сәламәтләнүб йиткәч, Казанга кайтырмын* [Бигиев, 1890, б. 17]. *Хатлар да язуб әжибәрмә, чөнки мән ике йә өч көн кәчкәч, үзем дә хезмәтләр илә Мәскәүгә кидәмен* [шунда ук, б. 18]. **Таң аткач**, *сәгатъ сәкездә, Маһруйның бүлмәсе ишеге ачылды* [шунда ук, б. 18].

Аерым очрақларда *-гач/-гәч* кушымчалы хәл фигыльләр төп фигыльдән аңлашылган эш-хәрәкәтнең үтәлү сәбәбен белдереп киләләр: *Габденнәсыр әфәнде прокурорга бу жавабны виргәч, господин Андреев бик шадланды* [Бигиев, 1887, б. 41]. *Бу сүзләрне Муса әфәндедән ишеткәч, һәб жәмагатъ мөтәхәйир улдылар* [шунда ук, б. 45]. *Сатылачак нәрсәләр вә акча тәмам улгач, Габделгафур әфәнде ... Мәмәт әфәнде янына тормайа күчде* [Бигиев, 1890, б. 51].

Еш кына *-гач* формасындагы хәл фигыльләр бер жөмләдә *-ып (-уб)* формасындагы хәл фигыльләр белән бергә кулланылалар. Бу очрақта алар бер-бер артлы башкарылган эш-хәрәкәтләргә белдереп киләләр. Алда әйтеп үткәнчә, хәл фигыльләрнең

бу рәвешле кулланылышы сөйләмдә кабатлаулардан коткара: *Гайнижәмал абыстай кәндесене гаебләмәсенләр ичүн шөйлә игълан итде ки, Хәнифә туташ дүнке көн килүб, берәз торуб, Хисаметдин менла чыккач гаиб улды имеш* [Акъегет, б. 68]. *Господин Шубин күстәрелмеш йиргә ултыруб сәламәтлек сораиккач, Муса әфәнде кунакны хөрмәтләмәк өчен хадимгә чәй кәлтерергә кушды* [Бигиев, 1887, б. 11]. *Габденнәсыр әфәнделәр керүб ултыргач, дүрт-биш дәкыйка кәчдекдән соңра, бер исерек рус чәйханәйә керүб, Габденнәсыр әфәнделәрнең өстәлендән бер-ике өстәл аша бер өстәл янына ултыруб, чәйханә хадимендән мөскир гаракы таләп идишур* [шунда ук, б. 47]. *Бөйләжә Мостафа сабакны белүб вә укуб тәмам иткәч вә гади улан мәдехне ишеткәч, сабах китапларыны махсус йиренә куйуб, софра янына ултыруб, чәй эчмәйә башлады* [Бигиев, 1890, б. 14–15]. *Кулында улан дүрт-биш сум көмеш акчасыны хәрәж иткәч, ул-бу нәрсәләргә, ата вә бабасы язмыш китаплары сатмайа башлаб, көн кәчермәйә дәвам итде* [шунда ук, б. 51]. *Габделгафур нумерәйә кергәч, Ибраһим әфәнде, биш данә йөзлек акчалары чыкаруб, Мәмәт вә Габделгафурның алдына өстәлгә куйды* [шунда ук, б. 53].

**-кән (икән)** кушымчалы хәл фигыль. Төрөк теле үзенчәлеге саналган *-кән (икән)* хәл фигыле сыйфат фигыль нигезләренә *икән* ярдәмче фигыленең кыскаруы нәтижәсендә барлыкка килгән *-кән* кушымчасы ялганып ясала. XIX гасыр ахыры – XX йөз башы

татар мәгърифәтчелек прозасы әсәрләрендә аның нигездә *-р* кушымчалы сыйфат фигыленнән ясалган формалары кулланыла. Шул ук вакытта биредә әлеге хәл фигыльнең *-мыш* сыйфат фигыле нигезендә ясалган формасы да теркәлдә.

*-ркән* кушымчалы хәл фигыль функциясе һәм мәгънәсе ягыннан хәзерге татар әдәби телендәге *-ганда* формасының грамматик синонимы булып тора. Ул жөмләдәге төп фигыльдән аңлашылган эш-хәрәкәтне үтәлү вакыты ягыннан ачыклап килә һәм аның белән бер үк вакытта башкарыла торган процессны белдерә: *Бөйлә кидәркән яшь кыз бер дөккяна керде* [Акъегет, б. 20]. *Юлда кидәрләркән Әбүзәр бәк Мохтардан сурды ...* [шунда ук, б. 44]. *Хәтта ки бер эт юл аша узмак истаркән өлгермәйүб, колясканың көпчәкләре астында калуб уртага йарылуб, эчәкләре һаваны берәз исләтделәр* [шунда ук, б. 52]. *Бу тарика господин Шубин бакышы илә мәзкүр өстәлне дикъкәтәлә тәфтиш идәркән, өстәл өстендә алтын илә мөзәйгән бер револьвер күрдә* [Бигиев, 1887, б. 58]. *Господин Шубин илә Иванов номер эченә кергәч, Иванов, кулындан чемодан, мөндәрләрне номер идәнәнә куяркән: «Менә бән сезнең кәлуәңезгә кадәр номерне дә арутмадым, жыймадум», – диде* [шунда ук, б. 60]. *Ибраһим әфәнде картчыгы куркытмайа дөвам идәркән, өйнең капысыны какмайа башладылар* [Бигиев, 1890, б. 30]. *Бу хәбәрләр һәркайусы хата булырлар дийү, Жиһангир, үз-үзенә тәсалла вируб, өй эченә*

*кереркән, Маһруйның әнкәсе Жиһангирә раст кәлдә* [шунда ук, б. 37]. *Мәмәтлә Габделгафур сөйләшүб утырырларкән, нумерә ишеге ачылуб, мәгълүмеңез Ибраһим Галиев керде* [шунда ук, б. 52].

*-мышкән* формасы исә төп эш-хәрәкәт алдыннан башкарылган процессны белдерә, ягъни *-гач* хәл фигылен алыштырып килә: *Гали бай гаиләсе илә чәй эчмәгә утырмышкән, Бикбулат менла әфәнде керде* [Акъегет, б. 12].

*-арак/-әрәк* кушымчалы хәл фигыльләр. Төрәк теле өчен хас булган *-арак* хәл фигыле З. Бигиев һәм Ф. Кәrimi сәяхәт-намәләренең төп тел үзенчәлеген тәшкил итә. Башка әсәрләрдә ул сирәк кулланыла.

Функциясе һәм мәгънәсе ягыннан *-арак* хәл фигыле билгеле бер дәрәжәдә *-ып (-уб)* һәм *-а* формаларының грамматик синонимы булып тора. Әлеге хәл фигыльләр жөмләдәге төп эш-хәрәкәт белән бер үк вакытта яисә аннан алда башкарылган процессны белдереп, төп эш-хәрәкәтне үтәлү рәвешен ягыннан ачыклап киләләр: *Бу инчә биле тамаша идәрәк менламыз хәйратда калды, мәгъйшәтнең зәхмәтләрене оныдуб үз-үзене онытды* [Акъегет, б. 9]. *Соңра бөйлә хаинлар Русияйә тәк-рар гьәүдәт идүб, диләнжәлек, бәдәлжәлек сәнгәте илә әтрафы гизәрәк, ... гаять чук әһле исламы йирләрендән, суларындан жәода идүб, хәраб идәрләр* [Бигиев, 1908, б. 12]. *Бән дә тамам мәмнүниятлә рисаләйе кабул идүб, Волгин жәнабләренең йәд*

галийәләрене **мөсафәхә идәрәк**, соң дәрәжә сөрүреме, тәшәккератымы баян итдем [шунда ук, б. 17]. Бундан соңра Нева жәддәсендә буйдан-буйа бер **гәзәрәк** Петербурнын гәжә вакытындагы манзарасыны сәер вә тамаша итдек [Кәрим, 1902, б. 34]. Агачларыны, юлларыны вә чаерларыны фән вә сәнгать ярдәме илә **тәрбия идәрәк**, өйлә бер хәлә кәтермешләрдә ки, гәжәиб табигатә вә гарибе халикатә даирнә кадәр ләтафәт күрмәк истәрсәң бурада вардыр [шунда ук, б. 124–125]. Иләредәге ир илә хатын, вә артдагы ике кыз һәб үз араларында **сөйләшәрәк**, гаять кибаранә вә әдибанә бер сурәтдә гәзмәкдәләр иде [Кәрим, 1908, б. 55].

Еш кына **-арак** кушымчалы хәл фигыльнәң бер үк жөмләдә **-ып (-уб)** формасы белән бергә кулланылуы күзәтелә. Бу очракта алар бер-бер артлы башкарылган эш-хәрәкәтләрне белдереп киләләр. Әлегә чара жөмләдә бер үк форманың кабатлануынан коткара: *Мәетәнәң тиресенә канәгатъ кыйлмай, симезлегене күрүб, кәндүм буغازладым ди-ярәк, Субаш мөселманларына шу мәетәйе сатуб йидермеш* [шунда ук, б. 21]. *Билет алуб, багажлары тәслим идәрәк ашыямызы вагона йирләшдердекдән соңра чук тормады икенжә ишарәт вирелде* [Кәрим, 1902, б. 4]. *Кәндесе илә күрешүб, бәрабәр жәмигә керәрәк* намаз кылдык [шунда ук, б. 16]. *Сызраньда ике сәгатъ кадәр торуб, башка вагонлара бинәрәк, сәгатъ 7 дә хәрәкәт итдек* [Кәрим, 1908, б. 14]. *Кырымдан дышары чыкуб, Ру-*

*сия мәмләкәтләренә кәләрәк, рус вә яһүди дилбәрләрене күрдекдә, бунларың әксәре ... әхлаксызлык вә сәфаһәтә, вә даһа зиядәсенә дучар улыйурлар* [шунда ук, б. 38–39]. *Бән дә һәрбере илә күрешәрәк, илтифатларына тәшәккер итдектән соңра, рәфикым Хәмитжән әфәндейе аңларә тәкъдим идүб таныштырдым* [шунда ук, б. 56].

**-ынча/-енчә** кушымчалы хәл фигыльләр. XIX гасыр ахыры – XX йөз башы татар мәгърифәтчелек прозасы әсәрләрендә төрек теле үзенчәлеге саналган **-ынча** хәл фигыленәң, нигездә, юклык формасы кулланыла. Барлык формасында ул сирәк очрый һәм, төп эш-хәрәкәттән алда башкарылган процессны белдереп, аны үтәлу вакыты ягыннан ачыклап килә: *Маһруй мәктүбне язуб тәмам иденчә, хатны Ягъкуб Галиевкә тапшырмак нияте илә карчык да, әлбисә-киемләрене кийүб, тәмам вә мәктүблә өйүдән хоруж әйләде* [Бигиев, 1890, б. 22].

Чыганақларда барлык формасындагы **-ынча** кушымчалы хәл фигыльләр өчен, нигездә, дәк һәм кадәр бәйләкләре белән кулланылу хас. Бу очракта алар юнәлеш килеше кушымчасын алалар. Әлегә төзелмә төп эш-хәлнәң вакыт ягыннан үтәлу чиген белдерә һәм хәзергә татар әдәби телендәге **-ганчы** кушымчалы хәл фигылен алыштырып килә: *Абыстай, риңса идәрмен, менла Хисаметдин шәһәрә йитешенчәйә дәк бәне гизлә, кәл, алла разый улсын* [Акъегет, б. 88]. *Шимди исә, хәмеләң тәмам уланчайә кадәр, күрешергә*

вакыт булмас, бу кәчәмез ахыргы кәчәдер [Бигиев, 1890, б. 18].

XIX гасыр ахыры – XX йөз башы татар мәгърифәтчелек прозасы эсәрләрендә юклык формасындагы *-ынча* хэл фигыле *-ып (-уб)* хэл фигыленең юклык формасын алыштырып килә. Ул жөмләдәге төп эш-хәрәкәт белән бер вакыт ясылыгында башкарыла торган процессны белдерә һәм аның үтәлү рәвешен күрсәтү өчен кулланыла: *Муса әфәнде бер нәрсә дә жаваб вирмәенчә тәфәккердә тәгажжәбләнүб ултырадыр* [Бигиев, 1887, б. 10]. *Өчесе дә сөйләшмәенчә чәй эчәләр* [шунда ук, б. 15]. *Бән, ..., сүземне озын кылмаенча, ахуалемне сөйләдем* [шунда ук, б. 15]. *... сән, абыстай, зинһар, бүген кемгә дә белдермәенчә белүб кәлсәнә, ирем кайтмадымы икән?* [Бигиев, 1890, б. 19]. *Әгәр дә мәнем өемдә бала тугдырмыш улса идең, мән ул эшне бер дә сәтер кыйлмаенча хөкем хозурында әйтер идем* [шунда ук, б. 35].

Күп кенә жөмләләрдә хэл фигыльнең әлеге ике формасы, сөйләмгә жанлылык кертү максатыннан, бергә кулланылалар: *Бер дәкыйка кәчкәч, старшина, ашыкмаенча, борнысындагы күз көзгесене төзәтүб, присяжный заседательләрнең иттифагы нә идегене укымайа башлады* [Бигиев, 1887, б. 46]. *Господин Шубин револьверны тоткалаб бакдыгы вакытда кесәсендән бер кисәк балавыз чыкаруб, зәкявәт илә, номер эчендә улан эхаска белдермәенчә, мәзкүр балавызга револьверның дуласының очыны басуб, револьверның зурлыгыны, биеклегене үлчәб алды* [Бигиев,

1887, б. 58]. *Кич улгач да, күзенә йокы кәлмәенчә, ярым кичәйдә кадәр хили фикерләр кылуб, йокламады* [Бигиев, 1890, б. 40]. *«Йалан буйакчылар» раст кәлмеш арестантның әйтдеге сүзләрне ишедмәмеш кеби улуб, шөбһәдә калсын дийү тәфәккер идүб, туктамаенча, капыя тәвәжжәһ кылуб бармайа дәвам итделәр* [шунда ук, б. 68].

Аерым очракларда юклык формасындагы *-ынча* хэл фигыльләре киләчәктә башкарылырга тиеш булган, әмма билгеле бер сәбәпләр нәтижәсендә тормышка ашмаган эш-хәрәкәтнең киресен белдерү өчен кулланылалар: *Энем, әгәр дә мәхкәмәдә күстәрән язуыгызны кичә бәңә язуб вирмәгән булса идең, Муса Салихов кәәтелдә мәгъйүб улмаенча, хәлас улыр иде* [Бигиев, 1887, б. 61]. *Мөшфика әнкәем, әгәр сез шимди бу номердә бәнем янымда улсаңыз иде, бәлкәм бән үз-үземне кәәтел идмәенчә, әүвәлге кеби, дөньяда торыр идем* [шунда ук, б. 69].

**-дыкча/-декчә кушымчалы хэл фигыльләр.** XIX гасыр ахыры – XX йөз башы татар мәгърифәтчелек прозасы эсәрләрендә төрек теле үзенчәлеге саналучы *-дыкча* хэл фигыле сирәк кулланыла. Ул, нигездә, Р. Фәхретдиннең романнарында һәм Ф. Кәримнең сәяхәтнамәләрендә очрый.

Чыганакларда *-дыкча* формасындагы хэл фигыльләр өзлексез башкарыла торган яисә кабатланып килә торган эш-хәрәкәтне белдереп, жөмләдәге төп процессны үтәлү вакыты ягыннан ачыклап киләләр: *Заман кәчдекчә, мәдәният вә мәгариф*



**тәрәккый итдекчә** һәр шәй алмашындыгы кеби, сәяхәт мәсьәләсе дәхи пәк чок тәбдил итмешдер [Кәрим, 1902, б. 2]. Заман **дәгешдекчә** зирагать вә тиҗарәт вә сәнәгатьләрең дә ысулы дәгешмешдер [шунда ук, б. 87]. Татарларың руслар илә мөнәсәбәтләренә кәленҗә, татарлар, **форсат дөшдекчә**, Русияйә һөҗүм илә ягма вә гарт идәрләр иде [Кәрим, 1908, б. 42]. ... тәхсилең **артдыкча** кечелегең, белегең **артдыкча** сабырың артсын! [Фәхретдинов, 1899, б. 5].

Моннан тыш ул-ярдәмче фиғыленнән ясалган **-дыкча** кушымчалы хәл фиғыль авторлар тарафыннан жөмләдәге төп эш-хәрәкәтнең яисә персонажга хас сыйфат-билгеләрнең дәрәжәсен күрсәтү өчен кулланыла: *Касыйм татарлары буфет, вокзал, гостиница тотмак хосусында улдыкча тәрәккый итмешләрдер* [Кәрим, 1908, б. 26]. *Назыр вә мотагаләсе улдыкча тугрыдыр* [шунда ук, б. 29–30]. *Бунлар чужыкларыны укытмак жәһәтенә улдыкча һиммәт вә гайрәт идийурлар* [шунда ук, б. 35].

Еш кына **-дыкча** кушымчалы хәл фиғыльләр тартым кушымчалары алган хәлдә иярчен кереш жөмлөләр составында кулланыла. Бу – автор тарафыннан әйтеләсе фикергә, эчтәлеккә өстәмә рәвештә ачыклык кертү максатыннан эшләнә: *Ләкин юкарыда дидегемезчә, халыкның бунлардан хәбәре юк, бәлки һәркем үзе эше илә мәшгуль иде* [Фәхретдинов, 1899, б. 17]. *Карга юлбашчы улса, үләксәгә алуб варыр дидекләренчә, бу кеби хатын-*

*лар үзләренең тәрбиясендә улган мәгъсум балаларны үз эзләренә бастырырлар вә гадәтләренә һәм ияртерләр* [Фәхретдинов, 1899, б. 66]. *Ләкин юкарыда сөйләдегемезчә, малы-фәләне улмадыгындан Йосыф бабай химаясенә дөшмәгә лязим кәлдә* [шунда ук, б. 46].

Шуның белән бергә тартым кушымчасы алган **-дыкча/-декчә** хәл фиғыленең **-ганчы/-гәнче** формасында кулланылу очрагы да теркәлдә: *Менлалар да: «Буны вирдегенчә, бер түгәрәк бөтен акны виргән булса, яхшы улачак иде», – дия сукрануб кәтделәр* [шунда ук, б. 31].

Юклык формасындагы **-дыкча** кушымчалы хәл фиғыль жөмләдәге төп эш-хәрәкәтнең башкарыла алмау сәбәбен белдерә: *Бинаән галәйһи бер-беремезнең табигатьләре вә әхлаклары анлашылмадыкча* жавабы катгый *вирмәгә мөктәдирә дәгелмен* [Акьегет, б. 26].

**-маздан/-мәздән кучымчалы хәл фиғыльләр.** XIX гасыр ахыры – XX йөз башы татар мәгърифәтчелек прозасы эсәрләрендә төрек теле үзенчәлеге саналучы мондый хәл фиғыльләр сирәк кулланыла. Ф. Кәриминен сәяхәтнамәләреннән кала башка язма чыганаclarда аның бары тик аерым кулланылыш очраklары гына теркәлдә.

Мисаллардан күренгәнчә, **-маздан** формасындагы хәл фиғыльләр *әүвәл, мөкатдәм* сүзләре белән бергә кулланылып, төп эш-хәрәкәтне үтәлү вакыты ягыннан ачыклап, аннан соң башкарылачак процессны белдереп киләләр: *Бундан бөйлә*

машина **кәлмәздән** бер сәгать әүвәл тулы мәүкыйф татар иде [Акъегет, б. 71]. Муса Салихов Зөләйхане кәәтелдә нахак мәгъ-йүб улдыгы кеби, бәнем ичүн дә кем булса мәгъйүб улмасын дийү үз-үземне **кәәтел кылмасдан** мөкатдәм, ишекне йозак илә биклимен [Бигиев, 1887, б. 76]. Сәфәрә **чыкмаздан** әүвәл юл ичүн бәгъзы хәзерлек күрмәк лязим улдыгы һәркәсә мәгълүмдер [Кәрими, 1902, б. 2]. Йаурупада сәрбәстжә вә һәр шәйе аңлайуб гәзә билмәк вә кәндеңе алдатмамак ичүн франсызжә, алманжә, яхүд инглизжә лисанлардан берене белмәк вә һәр йирә **вармаздан** әүвәл ул йирен харитасына бакуб, рәһнамәсене моталәга итмәле [шунда ук, б. 159]. Мәгълүм заманы **йитешмәздән** мөкатдәм йөк тартдырылмыш ат имгәнүб, эшдән чыкдыгы кеби, **вакыты йитмәздән** мөкатдәм сабак укытдырылмыш бала һәм имгәнүб калмакдадыр [Фәхретдинов, 1899, б. 12].

Аерым очракларда -маздан хәл фигыле аерым сәбәпләр нәтижәсендә башкарылмыйча калган эш-хәрәкәтне белдерү өчен дә кулланылырга мөмкин: Ана деле улган фарсычаны Тыйһранда укуб, соңра Әл-Кәһирәгә вармыш, анда исә кызлар дарелфөнүнендә биш ел укымыш; ... ләкин дарелфөнүн тәхсилене **тәмам итмәздән** мөкатдәм Тыйһранга кайтырга мәжбүр улмыш имеш [Фәхретдинов, 1899, б. 34].

**-мадан/-мәдән кушымчалы хәл фигыльләр.** Ф. Кәриминең сәяхәтнамәләрендә, башка мәгърифәтче язучыларның әсәр-

ләреннән аермалы буларак, төрек теле өчен хас булган **-мадан** хәл фигыленең дә кулланылуы күзәтелә. Мәгънәсе ягыннан **-мадан** хәл фигыле **-ып (-уб)** хәл фигыленең юклык формасына туры килә һәм ул жөмләдәге төп-эш хәрәкәтне үтәлү рәвешә ягыннан ачыклап килә: *Без халә вокзал әтрафында нимсә хаммалы илә бер-беремезең сүзене **аңламайдан** вакыт кәчерийуруз* [Кәрими, 1902, б. 61]. *Биш-ун данә алманы вә яхүд тарелкалары (табаклары) һавада сикердүб, һич бересене **дөшермәдән** мәһарәт күстәрийурлар* [шунда ук, б. 79]. *Бер мөддәт бунлар илә **конушмадан** вә **танышмадан** кәлдек исә дә, озын бер тоннель кәчдекдән соңра анасы безә бакуб бер шәй сурды* [шунда ук, б. 143].

Аерым очракларда **-мадан** формасы жөмләдәге төп эш-хәрәкәтнең үтәлү шартын күрсәтү өчен кулланыла: *Бу музәдәге китапларың кәсәрәт вә тәнәүвыгы һакында бер фикер әжмәле бирә билмәк ичүн бәгъзыларының исемләрене бурая **язмадан** кәчәмияжәгем* [шунда ук, б. 45]. *Бу кәрамәтле шәехе **күрмәдән** китмәк асла мөмкин дәгел* [шунда ук, б. 114].

Югарыда әйтеп үтелгәннәрдән һәм китерелгән мисаллардан аңлашылганча, угыз-төрек чыгышлы хәл фигыльләр XIX гасыр ахыры – XX гасыр башы татар мәгърифәтчелек прозасы әсәрләре теле тукымасының төп үзенчәлеген тәшкил итәләр һәм биредә алар очраклы рәвештә түгел, ә билгеле бер стилистик максатларда кулланылалар.

**Әдәбият**

*Акъегет М.* Хисаметдин менла. Милли роман яки хикәя. Казан: Казан университеты табгыханәсе, 1886. 70 б.

*Бигиев З.* Өлүф, яки гүзәл кыз Хәдичә. Роман. Казан: типогр. Г.М. Вечеслава, 1887. 77 б.

*Бигиев З.* Гөнаһе кәбаир. Роман. Казан: типогр. Г.М. Вечеслава, 1890. 72 б.

*Бигиев З.* Мавэрәэннәһердә сәяхәт (Транс-Оксанияйә сәфәр). Казан: типолитогр. И.В. Ермолаевой, 1908. 108 б.

*Кәрими Ф.* Йаурупа сәяхәтнамәсе. Оренбург: типогр. «Вақыт», 1902. 191 б.

*Кәрими Ф.* Кырым сәяхәте. Оренбург: типогр. М.-Ф. Каримова, 1908. 116 б.

*Тумашева Д.Г.* Хәзерге татар әдәби теле. Морфология. Казан: Казан ун-ты нәшр., 1978. 221 б.

Татар грамматикасы. Т. 2. М.: ИНСАН, Казан: Фикер, 2002. 448

*Фәхретдинов Р.* Сәлимә яки гыйффәт. Гафил бән Габдулла әсәре уларак бер хикәятдер. Казан: типогр. Б.Л. Домбровского, 1899. 80 б.

*Фәхретдинов Р.* Әсма, яки гамәл вә жәза. Оренбург: типогр. М.-Ф.Г. Каримова, 1903. 130 б.

*Хисамова Ф.М.* Татар теле морфологиясе: югары уку йортлары өчен дәреслек. Казан: Татар. кит нәшр., 2015. 335 б.

*Юсупов Ф.Ю.* Морфология татарского диалектного языка: категории глагола. Казань: Фэн, 2004. 592 с.

***Мирхәев Рифат Фирдинат улы,***

*филология фәннәре кандидаты, доцент,*

*ТР ФА Г. Ибраһимов исемендәге Тел, әдәбият һәм сәнгать институтының  
гомуми лингвистика бүлегә өлкән фәнни хезмәткәре*